



Scan for download

## احادیث کی مکی و مدنی تقسیم۔ ایک جائزہ

### *Makkan and Madinaite Division of Aḥādith: An Appraisal*

**Shaheen Shahzadi**

M.Phil Scholar

Department of Arabic & Islamic Studies

GC University, Faisalabad

**Prof. Dr. Humayun Abbas Shams**

Department of Arabic & Islamic Studies

GC University, Faisalabad

#### **ABSTRACT**

*Islām is a universal religion. It consists all the rules and regulations that encompasses solution to all problems of Muslim Ummah for every age. Muslim jurists have discussed several commandments in the light of these rules. The two primary sources of Islamic Law; Qur'ān and Ḥadith-e-Rasōl ﷺ deal with the basic teachings, narrative principles, beliefs and the necessary commands and deeds in detail. Muslim historians discussed Makkan and Madinite life of the Prophet ﷺ and highlighted various characteristics of both periods. The paper introduces the Aḥādith and their subjects in the context of both periods. It also discusses the significance and importance of the revelation of the Aḥādith of the Holy Prophet ﷺ. This article further highlights the continuous unity of the evolution of Islamic commands rather than the differences and conflicts in the mentioned era. Moreover it elucidates the elements of the Islamic eternity and the continuity of religion.*

**Keywords:** *Aḥādith, Muslim Ummah, Islamic Commands, Makkan and Madinaite.*



مختلف حادثات و واقعات کا انسانی زندگی میں بڑا اہم کردار ہے۔ اس پر نظام دنیا کا انحصار ہے اور جب اس کا تعلق امور دینیہ سے ہو تو اس کی اہمیت میں مزید اضافہ ہو جاتا ہے۔ امت مسلمہ وہ واحد امت ہے جس نے شارع اسلام ﷺ کی حیات طیبہ کے ایک ایک لمحے اور اس سے وابستہ تمام اقوال و احوال اور اعمال و افعال کو محفوظ رکھنے کے لیے سخت اصول و ضوابط مقرر کیے اور اس پر مستزاد کہ ان پر سختی سے کاربند بھی ہوئے۔ فرمان الہی اِنَّا نَحْنُ نَزَّلْنَا الذِّكْرَ وَاِنَّا لَهُ لَحَافِظُونَ<sup>1</sup> کے مصداق قیامت تک کے لیے کلام الہی اور اسوہ رسول ﷺ محفوظ کر لیا۔ تاریخ انسانی اس کی نظیر پیش کرنے سے قاصر ہے۔

لفظ حدیث کے ارتقاء کا اجمالی جائزہ لینے سے معلوم ہوتا ہے کہ اہل عرب کے ہاں لفظ ”حدیث“ بمعنی اخبار (خبر دینے) کے مستعمل تھا اور وہ مشہور ایام کو جنہیں ایام العرب بھی کہا جاتا ہے، احادیث سے تعبیر کرتے تھے۔ ابوالقاء الحنفی حدیث کے لغوی اور اصطلاحی معنیوں بیان کرتے ہیں:

الحدیث هو اسم من التحديث وهو الاخبار ثم سمي به قول ”او فعل او تقرير نسب الى النبي عليه الصلوة والسلام ويجمع على (احاديث) على خلاف القياس۔<sup>2</sup>

لفظ حدیث تحدیث سے اسم ہے اور اس کا معنی ہے خبر دینا، پھر اس کے ساتھ نبی علیہ الصلوٰۃ والسلام کے قول، فعل اور تقریر کا نام رکھ دیا گیا اور اس کی جمع خلاف قیاس احادیث آتی ہے۔

مشہور نحوی الفراء کے مطابق حدیث کی جمع احدثہ (کوئی خاص یا نمایاں چیز جسے لوگ یاد رکھیں) اور احدثہ کی جمع احادیث ہے:

واحد الاحاديث احدثه ثم جعلوه جمعا للحدیث<sup>3</sup>

قرآن مجید میں لفظ حدیث مختلف مقامات پر مستعمل ہے،<sup>4</sup> حتیٰ کہ قرآن کے لیے بھی لفظ حدیث استعمال کیا گیا ہے۔

فَلْيَأْتُوا بِحَدِيثٍ مِّمَّنْهُ۔<sup>5</sup>

اس جیسی ایک حدیث یا کلام لے آؤ۔

الغرض لفظ حدیث کے مادہ کو جیسے بھی لیا جائے اس میں خبر دینے کا مفہوم ضرور موجود ہوگا۔ آنحضور ﷺ نے خود اپنے اقوال کے لیے بھی حدیث کا لفظ استعمال کیا ہے اور آپ ﷺ نے ہی اس لفظ کو بطور اصطلاح سب سے پہلے استعمال فرمایا ہے۔

قال رسول الله ﷺ: لَقَدْ ظَنَنْتُ يَا أَبَا هُرَيْرَةَ أَنَّ لَآيَسَالَنِي عَنْ هَذَا الْحَدِيثِ أَحَدٌ أَوَّلُ مِنْكَ لَمَّا رَأَيْتُ مِنْ

حِرْصِكَ عَلَى الْحَدِيثِ۔۔۔<sup>6</sup>

علم حدیث چونکہ ایک فنی اصطلاح ہے لہذا اصطلاحی مفہوم میں ہر وہ چیز حدیث ہے جس کی نسبت رسول اللہ ﷺ کی ذات مبارکہ سے ہے۔ مشہور محدث اور فقیہ شیخ کرمانی نے علم حدیث کی تعریف یوں بیان کی ہے:

هو علم يعرف به اقوال رسول الله و افعاله و احواله۔<sup>7</sup>

علم حدیث ایسا علم ہے جس سے نبی مکرم ﷺ کے اقوال طیبہ، افعال کریمہ اور احوال حسنہ معلوم ہوں۔

نبی مکرم و محترم ﷺ نے احکام الہیہ کو اپنے افعال، اقوال اور تقریرات کے ذریعے بڑے واضح اور روشن اسلوب میں بیان کیا ہے۔

صحابہ کرام رضوان اللہ علیہم نے تمام احادیث نبویہ کو نہ صرف یاد کیا بلکہ ان کو من و عن بیان بھی کر دیا۔ سلف صالحین نے احادیث مطہرہ کو نسل

## احادیث کی مکی و مدنی تقسیم۔ ایک جائزہ

در نسل نقل کیا۔ مزید برآں ان کی نقل اور روایت کو باطل کے حملوں سے سلامت رکھنے کے لیے نہایت عمدہ قواعد و ضوابط وضع کیے۔ متاخرین علماء نے ان قواعد و ضوابط کو ترتیب کے ساتھ مستقل تصنیفات کی صورت میں جمع کر دیا جو ”علم مصطلح الحدیث“ کے نام سے مشہور ہوا۔ علم مصطلح الحدیث سے مراد اصول و قواعد کا وہ علم ہے جس کے ذریعے مقبول و غیر مقبول احادیث کے سند و متن کی مختلف حالتیں معلوم کی جاتی ہیں۔ علم مصطلح الحدیث کا موضوع ”سند اور متن بحیثیت مقبول و غیر مقبول“ ہے۔ جس کی مدد سے صحیح، ضعیف اور موضوع احادیث میں فرق واضح ہو جاتا ہے۔ سند سے مراد راجل راویوں کا وہ سلسلہ جو متن حدیث تک پہنچاتا ہے اور متن، سند کے بعد والے کلام کو کہتے ہیں جس تک سند پہنچتی ہے۔ علم مصطلح الحدیث کو درایت علم الحدیث، علوم الحدیث اور اصول الحدیث بھی کہا جاتا ہے۔ علوم الحدیث پر کئی ایک مفید اور عمدہ کتب تالیف کی گئی ہیں جن کی شروحات اور مختصرات بھی موجود ہیں۔

تمام تر تعلیمات اسلامی کا مرکز و محور نبی کریم ﷺ کی ذات گرامی ہے۔ عہد نبوی کو مکی اور مدنی ادوار کے تناظر میں دیکھا اور پرکھا جائے تو دونوں ادوار میں بڑا واضح اور نمایاں فرق دکھائی دیتا ہے۔ جس میں مکہ اور مدینہ کے بعثت نبوی سے قبل اور بعد کے معاشرتی و معاشی اور سیاسی و تمدنی حالات و واقعات کو بڑی اہمیت حاصل ہے۔ بلاشبہ مکی دور حیات کے خاص حالات اور عوامل و عناصر تھے جن کا تقاضا تھا کہ ان کے موافق اسلامی احکام ظہور پذیر ہوں۔

احکام شریعت کا مطالعہ کرنے سے معلوم ہوتا ہے کہ تمام بنیادی عقائد اور بعض احکام مکہ میں آچکے تھے اور مدینہ میں اسلام کے عقائد اور احکام کی تکمیل ہوئی۔ اس لیے احادیث نبویہ کی مکی اور مدنی تقسیم ناگزیر ہے تاکہ معلوم ہو سکے کہ یہ احادیث کن حالات میں، کن مقامات پر اور کس دور میں وارد ہوئیں۔ علاوہ ازیں ان میں بیان کردہ احکام کی حکمتوں کو سمجھنے میں مدد مل سکے اور مکہ اور مدینہ کے تہذیبی اور معاشرتی حالات کا ادراک آسان ہو جائے نیز یہ بھی پتہ چلے گا کہ اسلام نے احکامات بتدریج عطا کیے ہیں۔

قرآن کریم کے بعد مکی اور مدنی احادیث کے مضامین شریعت اسلامی کی بنیاد اور اساس ہیں اور قیامت تک انہیں کو دیکھا جائے گا۔ مکی اور مدنی حیات طیبہ کے تقاضے، عوامل اور حالات جدا جدا ہونے کی وجہ سے متقاضی تھے کہ اسلامی احکام کا ظہور ان کے موافق ہو۔ لہذا اس کا تقاضا یہ بھی ہے کہ احادیث نبویہ کے مضامین کو اس انداز میں بیان کیا جائے جو مذکورہ دونوں ادوار کی جداگانہ حیثیت کو واضح اور نمایاں کریں۔ دین اسلام عالمگیر اور آفاقی دین ہے۔ اس میں احکام شریعہ کا ارتقاء بتدریج ہوا ہے جس کو مکی اور مدنی ادوار میں تقسیم کیا جاسکتا ہے۔ مدنی دور کے احکام کی بنیاد بھی مکی دور میں دیے گئے بنیادی اصول ہی ہیں۔ احکام میں ارتقاء ایک لازمی امر ہے جو اختلاف و تضاد کے بجائے دین اسلام کی آفاقیت اور ابدیت کے عناصر کو اجاگر کرتا ہے۔ مسائل کے اخذ و استنباط کے لیے انہیں احکام اور اصولوں کو مد نظر رکھتے ہوئے فقہی ارتقاء ہوا ہے جو قیامت تک جاری و ساری رہے گا اور مجتہدین اور فقہاء مسائل کا حل پیش کرتے رہیں گے۔ مذکورہ فقہی تسلسل کے لیے ضروری ہے کہ مجتہدین و فقہاء مکی اور مدنی احادیث سے اخذ و استنباط کے لیے استفادہ کرتے رہیں۔

مکی اور مدنی کی شناخت کا فائدہ یہ بھی ہے کہ مقدم اور متاخر احادیث کا ادراک ہو۔ اس سے نسخ و منسوخ کی معرفت میں مدد ملے گی، نیز یہ کہ احکام شریعہ کی حالات کے ساتھ مناسبت، احکام میں بتدریج ارتقاء اور اس کی حکمتوں کو سمجھنا بھی آسان ہو جائے گا۔

علم اصول حدیث کے قواعد ظہور اسلام کے بعد تین صدیوں تک غیر مضبوط رہے<sup>8</sup>۔ صحابہ کرام نے حدیث رسول ﷺ کے سلسلے میں

بہت محتاط رویہ اختیار کیا۔ حضرت ابو بکر صدیق، حضرت عمر فاروق، حضرت علی مرتضیٰ، حضرت عبداللہ بن عمر، حضرت عائشہ، حضرت ابو سعید خدری، حضرت عبداللہ بن عباس<sup>9</sup>، حضرت عبادۃ بن الصامت<sup>10</sup>، اور حضرت انس بن مالک<sup>11</sup> رضی اللہ تعالیٰ عنہم نے اصول حدیث کی اساس، جرح و تعدیل کے اصول کا اظہار خیال کیا ہے۔

حافظ ذہبی تذکرۃ الحفاظ میں حضرت ابو بکر صدیق کے بارے میں لکھتے ہیں کہ:

وكان اول من احتاط في قبول الاخبار<sup>12</sup>۔

وہ پہلے شخص تھے جنہوں نے قبول اخبار میں احتیاط سے کام لیا۔

حضرت عمر کے بارے میں رقمطراز ہیں کہ

وهو الذي سن للمحدثين التثبت في النقل وبما كان يتوقف في خبر الواحد اذا ارتاب<sup>13</sup>۔

انہوں نے محدثین کے لیے جانچ پڑتال کا طریقہ وضع کیا اور جب انہیں شک ہوتا تو خبر واحد کو قبول کرنے میں توقف سے کام لیتے۔

مزید لکھتے ہیں کہ حضرت علی نے اگر خود آنحضرت ﷺ سے حدیث نہ سنی ہوتی تو کسی سے سنتے ہوئے اس سے حلف لیتے۔<sup>14</sup> حضرت ابو ہریرہ کا قول معروف ہے جسے ابن عبدالبر التمشید میں بیان کرتے ہیں:

ان هذا العلم دين فانظروا عمن تاخذونه<sup>15</sup>۔

یہ علم دین ہے آپ غور کریں کہ آپ یہ کس سے حاصل کر رہے ہیں۔

جبکہ تابعین میں سعید بن المسیب المخزومی<sup>16</sup>، عامر بن شراحیل الشیبی<sup>17</sup> اور محمد بن سیرین البصری<sup>18</sup> وغیرہ نے رجال کی تحقیق کے سلسلے کو آگے بڑھایا۔ دوسری صدی ہجری میں حضرت عمر بن عبدالعزیز کے عہد میں تدوین حدیث کا آغاز ہوا تو امام المحدثین محمد بن مسلم بن شہاب الزہری نے احادیث کو جمع کرنے اور روایات کے سلسلے میں اصول و ضوابط مرتب کیے۔ اسی لیے انہیں ”علم مصطلح الحدیث کا موجد“<sup>19</sup> قرار دیا گیا۔ تیسری صدی ہجری تدوین حدیث کا سنہری دور ہے کیونکہ اس دور میں علماء نے ہر موضوع پر تصانیف مرتب کیں۔ جیسا کہ محمد بن سعد<sup>20</sup> نے الطبقات، یحییٰ بن معین<sup>21</sup> نے تاریخ رجال، احمد بن حنبل<sup>22</sup> نے العلل اور الناسخ والمنسوخ تالیف کیں۔

چوتھی صدی ہجری میں حدیث کی اصطلاحات کو ترتیب دے کر ایسی مایہ ناز کتب میں ضبط کیا گیا جو مراجع کی حیثیت رکھتی ہیں۔ قاضی ابو الحسن غلام المرمری<sup>23</sup> کی المحدث الفاضل بین الراوی و الواعی علم حدیث پر پہلی کتاب ہے۔ مذکورہ کتاب فن حدیث کے بہت سے مسائل پر حاوی ہے۔<sup>24</sup> امام حاکم نے معرفة علوم الحدیث میں 52 علوم الحدیث درج کیے ہیں۔ بعد ازاں امام ابن الصلاح کی تالیف علوم الحدیث المعروف بہ مقدمہ ابن الصلاح متداول ہے۔<sup>25</sup> جس میں 65 علوم الحدیث بیان کیے گئے ہیں۔ متاخرین اسی سے اخذ و استفادہ کرتے ہیں۔ مصطلح الحدیث دیگر اصطلاحات کے ساتھ ساتھ احادیث کی مختلف انواع باعتبار ناقلین، قبول ورد، مندرالہ، قلت و سائط سند، روایت حدیث، سند و متن، اتصال و انقطاع سند، تعداد رواۃ، راویوں کے حالات، وغیرہ میں تقسیم کی جا چکی ہے لیکن زمان و مکان کے اعتبار سے احادیث کی تقسیم نہیں کی گئی جبکہ قرآن حکیم کی سورتوں اور آیات کی تقسیم زمان و مکان کے اعتبار سے کی جا چکی ہے۔<sup>26</sup>



## احادیث کی مکی ومدنی تقسیم۔ ایک جائزہ

تدوین حدیث کا بغور جائزہ لینے سے معلوم ہوتا ہے کہ عہد رسالت میں قرآن حکیم کے ساتھ ساتھ جمع وتدوین حدیث کا کام بھی شروع ہو چکا تھا۔ اس کا بین ثبوت حضرت ابو ہریرہ کے شاگرد حضرت ہمام بن منبہ کا صحیفہ ہے جو آپ نے املا کروایا تھا اور اسے دور حاضر کے محقق ڈاکٹر حمید اللہ نے صحیفہ ہمام بن منبہ کے نام سے جرمنی کے میوزیم سے دریافت کیا ہے اور مطبوعہ ہے۔ اسی طرح کچھ اور مجموعے بھی موجود ہیں جن میں سے بعض مطبوعہ اور بعض غیر مطبوعہ ہیں۔

اسباب ورود حدیث کے حوالے سے جلال الدین السیوطی کی ”اللمع فی اسباب ورود الحدیث“ اور ابراہیم بن محمد الدمشقی کی ”البيان والتعريف فی اسباب ورود الحدیث الشریف“ متداول ہیں۔

کتب سیر و تاریخ میں حیات طیبہ ﷺ کے مکی اور مدنی ادوار اور ان کے واقعات بیان کیے جا چکے ہیں۔ حتیٰ کہ سیرت نگار محمد ہاشم ٹھٹھوی نے سیرت طیبہ ﷺ (بعثت تا وصال نبی علیہ الصلوٰۃ والسلام) سن وار مرتب کی ہے جس کا نام ”بذل القوة فی حوادث سنی النبوة“ ہے۔ اس کے دوازدہ تراجم بھی ہو چکے ہیں۔ سندھی ادبی بورڈ حیدر آباد کے زیر اہتمام 1966ء میں پہلا ترجمہ ”سیرت سید الانبیاء“ محمد علیم الدین نقشبندی مجددی نے تحریر کیا جسے دوسری مرتبہ جون 2000ء میں مطبع مظہر علم لاہور نے شائع کیا۔ دوسرا ترجمہ ”عہد نبوت کے ماہ و سال“ کے عنوان سے محمد یوسف بنوری کے قلم سے ماہنامہ بینات (کراچی) میں سلسلہ وار 1971ء تا 1974ء شائع ہوتا رہا اور بعد میں ایک کتاب کی صورت میں منظر عام پر آیا۔

1953ء میں مستشرق منگمری واٹ نے نبی کریم ﷺ کے مکی دور حیات پر ایک کتاب بعنوان ”محمد ایٹ مکہ“ تحریر کی جو آکسفورڈ سے طبع ہوئی۔ مصنف نے مذکورہ کتاب میں ایک مورخ کی حیثیت سے اس زمانہ کے اقتصادی، معاشرتی اور سیاسی پس منظر کو اجاگر کیا تاکہ اسلام کے طلبہ نبی مکرم ﷺ کی سیرت طیبہ کا مطالعہ تاریخی نقطہ نظر سے کر سکیں۔

1978ء میں کی جانے والی ڈاکٹر اسرار احمد کی ”حیات طیبہ ﷺ کا مکی دور“ کے موضوع پر ایک تقریر ہے جس میں موصوف آخضور ﷺ، انسان کامل اور بہترین مصلح کی تین سالہ جدوجہد کو ایک مکمل انقلابی جدوجہد قرار دیتے ہیں۔ ان کا کہنا ہے کہ اگرچہ اس میں دعوت، تبلیغ اور تربیت کے ساتھ ساتھ تزکیہ، تعمیر اخلاق اور تطہیر فکر بھی شامل ہے لیکن اس تین سالہ جدوجہد میں ایک انقلابی جدوجہد کا نقشہ ملتا ہے۔ پہلی باریہ تقریر دسمبر 1979ء میں میثاق (لاہور) کے شمارہ 28 اور پھر اپریل 2007ء کے شمارہ 56 میں مذکورہ مجلہ کے صفحات کی زینت بنی۔

1982ء میں ادارہ فروغ اردو لاہور سے شائع ہونے والے مجلہ نقوش۔ رسول نمبر، جلد دوم (ص 469-490) میں ابوالجلال ندوی کا آرٹیکل بعنوان ”فخر موجودات (آخضور ﷺ کی مکی زندگی)“ شائع ہوا۔ مصنف موصوف ایام قبل از نبوت سے لے کر ہجرت مدینہ تک کے واقعات تاریخی ترتیب سے پیش قارئین کرتے ہیں جس کا مقصد خالی الذہن افراد کی توجہ ایک قابل غور زندگی کی طرف مبذول کرنا ہے۔ ڈاکٹر اسرار احمد کا آرٹیکل ”مکی دور: دعوت، تربیت اور تنظیم“ کے عنوان سے حکمت قرآن (لاہور) میں پہلی بار فروری 1982ء (ص 45-51) میں اور دوسری بار اکتوبر 2000ء (ص 18-24) میں شائع ہوا۔

جون 1993ء محمود فاروقی کا مقالہ ”سیرت النبی ﷺ: مکہ کی سرودجگ“، عزیمت (مظفر آباد) کے شمارہ 14 کے صفحات 60-80 کی زینت بنا۔ دور حاضر کے عظیم سیرت نگار و مورخ ڈاکٹر محمد لیسین مظہر صدیقی کا مقالہ بعنوان ”مکی مواخات: اسلامی معاشرہ کی اولین تنظیم“ جون 1998ء

میں الحق (اکوڑہ ٹنک) کے شمارہ 33 (ص 30-42) میں شائع ہوا۔

سہ ماہی تحقیقات اسلامی اپریل۔ جون اور جولائی۔ ستمبر 1998ء میں سید جلال الدین عمری کا مقالہ بعنوان ”مکی دور میں رسول اللہ ﷺ کی دعوتی حکمت عملی“ دو اقساط میں زیور طبع سے آراستہ ہو چکا ہے۔ اسی سلسلہ کی ایک اور کڑی جنوری۔ مارچ 2000ء (ص 5-34) میں شائع شدہ مقالہ بعنوان ”رسول اللہ ﷺ کے مکی دور کے بعض اہم واقعات“ ہے۔ مذکورہ مقالہ میں مصنف رسول اکرم ﷺ کی اعلانیہ دعوت کو زیر بحث لائے ہیں اور دعوت کے بنیادی نکات میں مکہ کا مذہبی، معاشرتی اور اخلاقی پس منظر پیش کرتے ہوئے اسلامی تعلیمات اور صاحب اسلام ﷺ کا اسوہ خوبصورت پیرائے میں پیش کرتے ہیں جس کی روشنی میں اہل مکہ کی دشمنی اور مخالفت پر تفصیلی بحث کی گئی ہے کہ اہل مکہ کی دشمنی کا سبب دعوت اسلام نہیں بلکہ آپ کی قوم کی دوری کی وجہ ان کے معبودوں پر نکتہ چینی تھی جس کی بنا پر انھوں نے محاذ آرائی شروع کر دی۔ حضرت حمزہ اور حضرت عمر کے قبول اسلام سے اسلام (صحابہ کرام) کی تقویت، مشرکین مکہ کی پریشانی میں اضافہ اور نبی مکرم ﷺ کے اعلانیہ قتل کی سازشیں، شعب ابی طالب میں محصوری، بنو ہاشم اور بنو عبدالمطلب کا خاندانی حمیت کی بنا پر آپ ﷺ کا ساتھ، ایسے حالات میں اللہ کے محبوب ﷺ کا اعلانیہ یا پوشیدہ دعوت اسلام کا جاری رکھنا، نزول وحی اور قریش، بنو عبد مناف اور قصی بن کعب کے بعض افراد کا ایک دوسرے کو ملامت کرنا اس بات کی دلیل ہے کہ اللہ رب العزت چاہے تو ایسی صورتیں پیدا کر سکتا ہے کہ اسلام کو نہ ماننے والے بھی نازک وقت میں اس کی حمایت میں کھڑے ہو جائیں اور ظلم و تعدی کو ختم کرنے میں اپنا کردار ادا کریں۔ محقق موصوف کا ایک اور مقالہ بعنوان ”مکی دور کے بعض اہم واقعات اور رسول اللہ ﷺ کی حکمت عملی“ اپریل۔ جون 2003ء میں تحقیقات اسلامی میں شائع ہوا۔ اس میں مصنف موصوف قبل از بعثت کے ان سلیم الفطرت افراد پر بحث کرتے ہیں جو شرک اور بت پرستی کو اس وقت بھی سخت ناپسند کرتے تھے جب مکہ اور حجاز مکمل طور پر ان میں غرق تھا۔ مؤرخین کے مطابق وہ افراد ورقہ بن نوفل، عبید اللہ بن جحش، عثمان بن حویرث اور زید بن عمرو بن نفیل تھے جنھوں نے دین ابراہیمی کو اپنائے رکھا اور آخری نبی کے منظر پر تھے۔ زید بن عمرو بعثت سے پانچ سال قبل اور ورقہ بن نوفل اعلان نبوت سے قبل وفات پا گئے۔ عبید اللہ بن جحش نے بعد از بعثت اسلام قبول کیا اور عثمان بن حویرث کو قیصر نے تاج پہنایا اور مکہ کا بادشاہ قرار دیا لیکن مکہ کے قبائل نے حریت پسندی کے باعث قبول نہ کیا اور ان کا شام میں انتقال ہوا۔ علامہ ابن جوزی کے مطابق ان چاروں کے علاوہ حضرت ابو بکر، رباب بن البراء، اسعد بن کریب الحمیری، قس بن ساعدہ الایادی، ابو قیس بن صرمہ نے دور جاہلیت میں بھی کبھی بت پرستی نہ کی۔ بعد ازاں محقق موصوف السابقون الاولون کا ذکر کرتے ہوئے قرآن مجید کے اولین احکام، دین کی خاطر صبر و ثبات کی مسلسل ترغیب اور استقامت کا جذبہ، انبیاء اور اللہ کے بندوں کی نیک سیرت، ان کی دعوتی جدوجہد اور اس کے لیے عزم و ہمت اور قربانی کا مفصل بیان، مکہ میں مواخات کا اصول، مالی و سماجی لحاظ سے کمزور افراد اور نسبتاً بہتر حیثیت کے مالک افراد میں مواخات اور آخر میں موصوف غیر مسلم سرداران قبائل سے مکہ کے ماحول میں اختیار کی گئی حکمت عملی کے تحت حاصل کردہ پناہ کے دو مقاصد کا ذکر کرتے ہیں:

۱۔ ناسازگار حالات میں ذاتی ضرر اور تکلیف سے حفاظت جو ذاتی وقار کے منافی نہ ہو یا دینی و ملی نقطہ نظر سے مفید نہ ہو تو اس کا رد ہے۔

۲۔ کفر و شرک کے ماحول میں دعوت و تبلیغ کے مواقع کا حصول اور مزید راہوں کا کھلنا۔ پیہی بیہ

2000ء میں تدبر (لاہور) شمارہ 70، (ص 37-46) میں خالد مسعود کا مقالہ ”مکی اور مدنی دور میں منافقین کا کردار“ شائع ہوا۔

کراچی سے شائع ہونے والے ششماہی علمی و تحقیقی مجلہ، السیرۃ عالمی کے شمارہ نمبر 15 (ص 79-108) اپریل 2006ء بمطابق ربیع الاول 1427ھ میں ڈاکٹر محمد یسین مظہر صدیقی کا مقالہ ”مکی اسلام کی تفہیم۔ مسائل و جہات“ شائع ہوا۔ مذکورہ موضوع دینی و قانونی ہونے کے ساتھ ساتھ تاریخی و تہذیبی بھی ہے۔ موصوف رقمطراز ہیں کہ مکی اسلام محض دینی احکام کا مجموعہ نہیں تھا بلکہ وہ قانونی، معاشرتی و تہذیبی اور اقتصادی قوانین کا جامع بھی تھا اور مکی اسلام ہی اصل بنیاد تھا جس پر مدنی اسلام ارتقاء پذیر اور استوار ہوا تھا اور اسکی تصدیق میں ماہر اصول فقہ اور امام حدیث و فقہ، امام شاطبی کا نظریہ مفصل پیش کرتے ہیں۔ بعد ازاں مذکورہ مقالہ موصوف کی کتاب ”مکی عہد نبوی میں اسلامی احکام کا ارتقاء“ میں شامل کر دیا گیا۔

دعوۃ الکیڈمی کی جانب سے ماہ ربیع الاول 1433ھ کے موقع پر دیگر تعلیمی و تربیتی پروگرام کے ساتھ سیرت طیبہ ﷺ کے مکی دور پر طاہر صدیق کا تحریر کردہ مضمون ”مختصر سیرت طیبہ (مکی دور)“ بھی شامل تھا۔ جو سیرت سرور کو نمین ﷺ کے ان حالات زندگی کا احاطہ کیے ہوئے ہے جن کا تعلق براہ راست آپ ﷺ کی ذات بابرکات سے ہے اور دیگر واقعات کو طوالت سے بچنے کے لیے ترک کر دیا جن کا بالواسطہ تعلق تھا جیسے صحابہ کرام کے واقعات، ان کی تکالیف اور کفار کی جانب سے تشدد و دیگر قبائل قریش سے معاملات وغیرہ۔ اس کتاب میں تحقیق کے رائج اصولوں کے مطابق حواشی اور حوالہ جات و مراجع کا کسی حد تک اہتمام کیا گیا ہے کیونکہ آغاز میں عام پڑھے لکھے افراد کے لیے بطور یونٹ تیار کیا گیا تھا۔ ادارہ تحقیقات اسلامی پریس اسلام آباد سے 2012ء میں کتاب کی صورت میں شائع ہوا۔

2015ء میں گورنمنٹ کالج یونیورسٹی فیصل آباد میں ”فہم حدیث میں اسباب و رد حدیث کی اہمیت“ کے عنوان سے پی۔ ایچ۔ ڈی مقالہ ہو چکا ہے جس میں ڈاکٹر قاری محمد رمضان نجم باروی نے احادیث کی مکی اور مدنی تقسیم کی طرف اشارہ تو کیا ہے مگر اس کے تفصیلی و تحقیقی مطالعہ کی ضرورت ہے۔

جنوری۔ مارچ 2017ء بمطابق ربیع الثانی۔ جمادی الاخریٰ 1438ھ کے سہ ماہی تحقیقات اسلامی کے صفحات ڈاکٹر محمد یاسین مظہر صدیقی کی حالیہ تحقیق بعنوان ”مکی دور کی احادیث۔ سیرت ابن اسحاق میں“ سے مزین ہوئے۔ محقق موصوف سب سے پہلے سب سے بڑے عالم مغازی امام سیرت ابن اسحاق کا تعارف اور سیرت نگاری میں ان کا مقام محدثین، اہل سیر اور اکابر کے اقوال کی روشنی میں بیان کرتے ہیں۔ اوّلین ماخذ سیرت (ابن اسحاق کے استاد گرامی امام زہری، اوّلین مصنف مغازی کی کتاب ناپید ہونے کے باعث) سیرت ابن اسحاق کی معروف و مقبول روایت امام زیاد بن عبد اللہ بکائی کوئی کی ہے کیونکہ عبد الملک بن ہشام حمیری نے اپنی تہذیب و تلخیص سیرت کے لیے اس کا انتخاب کیا۔ محقق کا کہنا ہے کہ سیرت ابن اسحاق کی تمام روایات میں خاص روایات سیرت کے ساتھ کافی تعداد میں وہ روایات بھی ہیں جن کو احادیث کا مقام و مرتبہ حاصل ہے۔ زیر بحث مقالہ میں سیرت ابن ہشام کی انہی احادیث نبویہ کا تحقیقی و تنقیدی تجزیہ کیا گیا ہے اور اس میں بھی فی الحال صرف مکی دور کی احادیث پیش کی گئی ہیں۔ جس کے لیے سیروت ابن ہشام / ابن اسحاق کی جدید ترین تحقیق و طباعت حمدی بن محمد نور الدین آل نوفل کا انتخاب کیا گیا ہے جو مکتبہ المورد قاہرہ سے 2006ء میں ایک مجلد میں شائع ہوئی جب کہ وہ چار جلدوں پر مشتمل ہے۔ مذکورہ طباعت میں بالخصوص سیرت ابن اسحاق کی احادیث کی تخریج و تنقید کی کوشش کی گئی ہے۔ اس مقالہ میں مکی احادیث ابن اسحاق کا کتاب کی ترتیب موضوعات کے مطابق ایک بیانیہ پیش کیا گیا ہے۔ بعد ازاں تنقیدی تجزیے میں ان احادیث کی اہمیت اور فی حیثیت پر بحث کی گئی ہے۔

ڈاکٹر محمد یسین مظہر صدیقی کے مطابق متعدد کی احادیث کے زمان و مکان ترسیل کا تعلق مدنی دور نبوی سے ہے۔ بہر حال خالص کی دور نبوی یا اس کے پیش رو جاہلی عہد کے واقعات و شخصیات اور مسائل و امور سے متعلق احادیث ابن اسحاق (جن کی تعداد 29 ہے) کو درج ذیل ترتیب میں بیان کیا گیا ہے۔

1۔ عہد جاہلی سے متعلق چھ احادیث

2۔ ولادت نبوی ﷺ کے بعد کی بارہ احادیث

3۔ آغاز بعثت نبوی ﷺ کی گیارہ احادیث

مزید برآں محقق موصوف نے درج بالا کی احادیث کا تنقیدی جائزہ بھی پیش کیا ہے۔

اگرچہ قدیم و جدید زمانوں کے علماء و محققین نے علوم الحدیث اور حدیث میں نہایت قابل قدر اور گراں مایہ علمی اور تحقیقی کام کیا ہے اور ایسی تصانیف تحریر کی ہیں کہ جن کی نظیر نہیں ملتی مگر علم ایک ایسا بحر عمیق ہے کہ جس کی گہرائی تک پہنچنا بنی نوع انسان کے بس میں نہیں کہ اللہ رب العزت نے انسانوں کو مخاطب کر کے خود ہی فرمادیا:

وَمَا أُوتِيتُمْ مِنَ الْعِلْمِ إِلَّا قَلِيلًا<sup>27</sup>

اور تم کو علم کا بہت تھوڑا حصہ دیا گیا ہے۔

کلام الہی اور فرمان رسول ﷺ تمام علوم کا منبع و سرچشمہ ہے جس سے ہر فن کا ماہر مدد لیتا ہے اور لیتا رہے گا۔ یہی وجہ ہے کہ ہر محقق و عالم کے لیے علم کا کوئی نہ کوئی نیاراستہ کھلا رہتا ہے جہاں سے پہلے کوئی نہ گزرا ہو۔

ابو السعادات، ابن الاثیر اپنی تالیف ”النهاية في غريب الحديث والاثر“ کے مقدمہ میں رقمطراز ہیں:

كل مبتدئ لشيء لم يسبق اليه ومبتدع امر لم يتقدم فيه عليه فانه يكون قليلا ثم يكثر و صغيرا ثم يكبر<sup>28</sup>

ہر ایک مبتدی جو کسی بالکل اچھوتی چیز کو ہاتھ لگاتا ہے اور ہر ایک مخترع جو کسی نئے کام کو چھیڑتا ہے جسے کہ اس سے پہلے کسی نے نہ کیا ہو تو ضروری ہے کہ وہ پہلے تھوڑا اور چھوٹا ہو مگر بعد میں بڑھے اور پروان چڑھے۔

”مسند“ میں امام احمد بن حنبل اپنی تالیف کو مختلف مسانید میں تقسیم کرتے ہیں۔ یہ تقسیم شخصی بھی ہے اور مکانی بھی۔ مکانی تقسیم میں مسند المکینین و مسند المدینین کے علاوہ مسند الشامیین، مسند الکوفیین، مسند البصریین اور مسند الانصار کو بالترتیب بیان کرتے ہیں۔ ہر مسند میں متعلقہ علاقے کے صحابہ کرام کو الف بائی ترتیب سے مرتب کیا گیا ہے۔ قابل غور بات یہ ہے کہ مسند المکینین میں وہ تمام صحابہ اور ان کی مرویات مذکور ہیں جن کا تعلق مکہ سے تو ہے مگر نبی کریم ﷺ کی حیات طیبہ کے خاص مکی دور سے نہیں ہے اسی طرح مسند المدینین میں تمام مدنی صحابہ کرام اور ان کی مرویات کو پیش کیا گیا ہے جو کہ اپنی مثال آپ ہیں لیکن نبی محترم علیہ الصلوٰۃ والسلام کی حیات طیبہ کے مدنی دور سے خاص نہیں ہیں۔ جس سے ثابت ہوتا ہے کہ مسانید میں بھی احادیث کی مکی اور مدنی تقسیم کی بجائے رواۃ کو مکانی لحاظ سے مرتب کیا گیا ہے۔

درج بالا کتب اور مقالہ جات کے مطالعہ سے یہ امر روز روشن کی طرح عیاں ہے کہ ان میں احادیث کی زمانی اور مکانی تقسیم موجود

## احادیث کی مکی ومدنی تقسیم۔ ایک جائزہ

نہیں ہے۔ علوم الحدیث اور حدیث کے میدان میں تاحال ایسی کوئی کوشش منظر عام پر نہیں آئی کہ جس میں احادیث نبوی ﷺ کو مکی اور مدنی ادوار کے تناظر میں پرکھا اور جانچا گیا ہو یا مکی اور مدنی احادیث کے مضامین کو ان کی جداگانہ اہمیت اور حیثیت کے پیش نظر بیان کیا گیا ہو۔ درج بالا تمام کتب معلوماتی ہیں جو زیر تحقیق موضوع میں مدد و معاون ثابت ہوں۔

### اصطلاحات

احادیث کی زمانی اور مکانی تقسیم کا دار و مدار نبی کریم ﷺ کی حیات طیبہ مطہرہ مقدسہ کے مکی اور مدنی ادوار پر ہے۔ اسی بنا پر درج ذیل اصطلاحات قابل ذکر ہیں۔

**مکی احادیث:** مکی احادیث سے مراد وہ احادیث ہیں جو بعثت نبوی ﷺ سے پہلے کے دور، جسے دور جاہلی کہا جاتا ہے سے لے کر ہجرت مدینہ کے سفر تک کے تمام واقعات و حالات اور احکام و معاملات کا احاطہ کیے ہوئے ہیں۔

**مدنی احادیث:** مدنی احادیث وہ ہیں جن میں نبی کریم ﷺ کی مدینہ تشریف آوری سے لے کر تادم حیات طیبہ کے تمام واقعات و حالات، اوامر و نواہی، مغازی و مشاہد، احکام و معاملات وغیرہ درج ہیں۔

**مکی اصحاب رسول ﷺ:** وہ صحابہ کرام جنہوں نے آنحضور ﷺ کے مدینہ تشریف آوری سے پہلے اسلام قبول کیا قطع نظر اس کے کہ ان کا تعلق مکہ سے ہے یا نہیں، خواہ آپ ﷺ کی زیارت (خدمت اقدس میں حاضری) قبول اسلام کے بعد کی ہو یا قبول اسلام سے پہلے، مکی اصحاب کہلائیں گے۔ یوں انہیں دو اقسام میں تقسیم کیا جاسکتا ہے۔

1۔ اہل مکہ اور دیگر قبائل جیسے دوس، بنو عبد الاشمل وغیرہ۔

2۔ انصار مدینہ وہ جو ہجرت مدینہ سے قبل تینوں بیعت عقبہ میں شریک ہوئے، بعض اس سے بھی پہلے مشرف باسلام ہوئے اور بعض کا اسلام بیعت عقبہ کے بعد اور ہجرت سے پہلے کا ہے۔ مؤخر الذکر کی نبی کریم ﷺ سے ملاقات آپ ﷺ کی مدینہ تشریف آوری کے بعد مذکور ہے۔

**مدنی اصحاب رسول ﷺ:** وہ صحابہ کرام جنہوں نے آنحضور ﷺ کے مدینہ تشریف آوری کے بعد اسلام قبول کیا مدنی اصحاب ہوں گے۔

### مکی اور مدنی احادیث کی تعیین کے اصول

دور جاہلی اور عہد نبوی میں اسلامی احکام اور تعلیمات کا نزول جن حالات و واقعات اور عوامل کے تحت ہوا وہ جداگانہ اہمیت کے حامل ہیں اور جو اپنا ارتقائی عمل پورا کرتے ہوئے بتدریج مدینہ میں پایہ تکمیل کو پہنچے۔ مکی اور مدنی ادوار حیات طیبہ کی اسی اہمیت کے پیش نظر رواۃ حدیث اور ان کی روایات کی تعیین کے لیے درج ذیل اصول مرتب کیے گئے ہیں۔


1۔ مکی راوی۔ مکی روایات: مکی راوی (مذکورہ بالا تعریف کے مطابق) کی وہ روایات جو حالات و واقعات اور قرآن کے لحاظ سے خالص مکی ہیں۔ اور ان کے بیان کرنے میں زمان و مکان کی کوئی قید نہیں ہے۔ ایسی روایات مکی روایات کہلائیں گی۔

2۔ مدنی راوی۔ مکی روایات: حالات و واقعات اور قرآن کے لحاظ سے وہ روایات بھی مکی ہوں گی جنہیں بیان کرنے والے مدنی اصحاب میں سے ہوں اور ان کے بیان کرنے میں بھی زمان و مکان کی کوئی قید نہیں ہے۔

3۔ مکی راوی، مدنی روایات: ہجرت مدینہ کے بعد کی وہ تمام روایات جو مکی راویوں سے مروی ہیں مدنی روایات ہیں۔

4- مدنی راوی۔ مدنی روایات: وہ روایات جن کا تعلق ہجرت مدینہ کے بعد کے واقعات، معاملات وغیرہ سے ہے اور مدنی رواۃ سے مروی ہیں، مدنی روایات کہلائیں گی۔

5- روایات کی تقسیم کے وقت بعض ایسی روایات سامنے آئیں گی جن کی مکی یا مدنی پہچان کے لیے حالات و واقعات اور قرآن کی طرف کوئی اشارہ موجود نہ ہوگا۔ اس صورت میں ان روایات کو مکی اور مدنی قرار دینے میں راوی پر اعتبار کیا جائے گا۔ راوی مکی ہے تو روایت مکی کہلائے گی اور مدنی راوی ہونے کی صورت میں روایت بھی مدنی ہوگی۔



### احادیث مبارکہ کی تقسیم

قرآن مجید کی سورتوں اور آیات کی مکی و مدنی تقسیم کے پیش نظر احادیث مبارکہ کو بھی درج ذیل دو اقسام میں تقسیم کیا گیا ہے۔

#### 1- مکی احادیث

مکی احادیث سے مراد وہ احادیث ہیں جن میں مکی عہد نبوی ﷺ کے واقعات و حالات اور احکام و معاملات بیان کیے گئے ہیں۔ مکی عہد نبوی سے مراد حیات طیبہ ﷺ کا مدینہ منورہ پہنچنے تک کا دور ہے۔ علاوہ ازیں مکی اصحاب سے مروی عمومی احادیث اور بعثت نبوی سے پہلے کی احادیث بھی مکی احادیث متصور ہوں گی۔

#### 2- مدنی احادیث

مدنی احادیث سے مراد مدینہ پہنچنے کے بعد سے وصال النبی ﷺ تک کی تمام احادیث ہیں۔ مدنی اصحاب سے مروی عمومی احکام پر مبنی احادیث بھی مدنی احادیث کہلائیں گی۔

#### مکی و مدنی احادیث کی اقسام

درج ذیل اصولوں کے مطابق مکی اور مدنی احادیث مزید تین تین اقسام پر مشتمل ہوں گی۔ انکی تفصیل یوں ہے۔

## 1۔ مکی راوی کی احادیث

مکی رواۃ سے مراد وہ صحابہ کرام ہیں جو مکی عہد نبوی میں یعنی نبی مکرم ﷺ کے مدینہ تشریف آوری سے قبل مشرف باسلام ہوئے خواہ ان کا تعلق مکہ و اطراف مکہ سے ہو یا مدینہ و دیگر ممالک سے ہو۔ ان کی وہ روایات جن کا تعلق مکی دور حیات سے ہے مکی احادیث متصور ہوں گی۔ اس کے استدلال میں اسامہ بن زیدؓ کی روایت جو وہ اپنے والد محترم حضرت زید بن حارثہؓ سے روایت کرتے ہیں، پیش خدمت ہے۔

عَنْ أَسَمَةَ بْنِ زَيْدٍ عَنْ أَبِيهِ زَيْدِ بْنِ حَارِثَةَ عَنِ النَّبِيِّ صَلَّى اللَّهُ عَلَيْهِ وَسَلَّمَ: أَنَّ جَبْرِيلَ عَلَيْهِ السَّلَامُ أَتَاهُ فِي أَوَّلِ مَا أُوحِيَ إِلَيْهِ فَعَلَّمَهُ الْوُضُوءَ وَالصَّلَاةَ فَلَمَّا فَرَغَ مِنَ الْوُضُوءِ أَخَذَ غَرْفَةً مِنْ مَاءٍ فَنَضَحَ بِهَا فَرْجَهُ.<sup>29</sup>

حضرت جبریلؑ رسول اللہ ﷺ کے پاس وحی لائے اور آپ ﷺ کو وضو اور نماز کی تعلیم دی پھر جب وضو سے فارغ ہوئے تو انھوں نے اپنے مخصوص مقام پر پانی چھڑکا۔

حضرت عمر فاروقؓ اپنے قبول اسلام کا واقعہ بیان فرماتے ہیں جو کہ لامحالہ مکی حیات طیبہ ﷺ کا اہم واقعہ ہے۔

قَالَ عُمَرُ بْنُ الْخَطَّابِ: خَرَجْتُ أَنْتَعِزُّ رَسُولَ اللَّهِ صَلَّى اللَّهُ عَلَيْهِ وَسَلَّمَ قِيلَ أَنْ أُسْلِمَ فَوَجَدْتُهُ قَدْ سَبَقَنِي إِلَى الْمَسْجِدِ فَقُمْتُ خَلْفَهُ فَاسْتَفْتَحَ سُورَةَ الْحَاقَّةِ فَجَعَلْتُ أَعْجَبُ مِنْ تَأْلِيفِ الْقُرْآنِ قَالَ: قُلْتُ: هَذَا وَاللَّهِ شَاعِرٌ كَمَا قَالَتْ قُرَيْشٌ قَالَ: فَقَرَأَ: إِنَّهُ لَقَوْلُ رَسُولٍ كَرِيمٍ- وَمَا هُوَ بِقَوْلِ شَاعِرٍ قَلِيلًا مَّا تُؤْمِنُونَ قَالَ: قُلْتُ: كَاهِنٌ قَالَ: وَلَا بِقَوْلِ كَاهِنٍ قَلِيلًا مَّا تَذَكَّرُونَ- تَنْزِيلٌ مِّنْ رَبِّ الْعَالَمِينَ- وَلَوْ تَقَوَّلَ عَلَيْنَا بَعْضُ الْأَقَاوِيلِ- لَأَخَذْنَا مِنْهُ بِالْيَمِينِ- ثُمَّ لَقَطَعْنَا مِنْهُ الْوَتِينَ- فَمَا مِنْكُمْ مِّنْ أَحَدٍ عَنْهُ حَاجِزِينَ<sup>30</sup> إِلَى آخِرِ السُّورَةِ قَالَ: فَوَقَعَ الْإِسْلَامُ فِي قَلْبِي كُلِّ مَوْقِعٍ.<sup>31</sup>

حضرت عمرؓ بن خطاب فرماتے ہیں کہ ایک مرتبہ میں قبول اسلام سے پہلے رسول اللہ ﷺ کے ساتھ چھیڑ چھاڑ کے ارادے سے نکلا لیکن پتہ چلا کہ وہ مجھ سے پہلے ہی مسجد جا چکے ہیں، میں جا کر ان کے پیچھے کھڑا ہو گیا۔ حضور ﷺ نے سورہ قاحہ کی تلاوت شروع کر دی۔ مجھے نظم قرآن اور اس کے اسلوب سے تعجب ہونے لگا۔ میں نے اپنے دل میں سوچا واللہ! یہ شخص شاعر ہے جیسا کہ قریش کہتے ہیں۔ اتنی دیر میں آپ ﷺ اس آیت پر پہنچ گئے کہ ”وہ تو ایک معزز قاصد کا قول ہے، کسی شاعر کی بات تھوڑی ہے لیکن تم ایمان بہت کم لاتے ہو۔“ یہ سن کر میں نے اپنے دل میں سوچا یہ تو کاہن ہے۔ ادھر حضور ﷺ نے یہ آیت تلاوت فرمائی ”اور نہ ہی یہ کسی کاہن کا کلام ہے، تم بہت کم نصیحت حاصل کرتے ہو، یہ تورب العالمین کی طرف سے نازل کیا گیا ہے۔ اگر یہ پیغمبر ہماری طرف کسی بات کی جھوٹی نسبت کرے تو ہم اسے اپنے دائیں ہاتھ سے پکڑ لیں اور اس کی گردن توڑ ڈالیں اور تم میں سے کوئی ان کی طرف سے رکاوٹ نہ بن سکے۔“ یہ آیات سن کر اسلام نے میرے دل میں اپنے پنجے مضبوطی سے گاڑنا شروع کر دیئے۔

حضرت انس بن مالکؓ واقعہ شق قمر بیان فرماتے ہیں:

عن أنس بن مالك قال: إن أبل مكة سألوا رسول الله صلى الله عليه وآله وسلم أن يرهم آية فأرأهم انشقاق القمر مرتين.<sup>32</sup>

حضرت انس بن مالکؓ سے، وہ کہتے ہیں کہ اہل مکہ نے رسول اللہ ﷺ سے سوال کیا کہ وہ ان کو کوئی نشانی دکھائیں۔ آپ نے ان



کود و مرتبہ چاند کے پھٹنے کا معائنہ کروایا۔

## 2۔ مدنی راوی۔ مکی احادیث

مدنی رواۃ سے مراد وہ صحابہ کرامؓ ہیں جو مدنی عہد نبویؐ میں یعنی نبی مکرم ﷺ کے مدینہ تشریف آوری کے بعد مشرف باسلام ہوئے خواہ ان کا تعلق مکہ و مدینہ یا کسی بھی ملک سے ہو۔ ان کی وہ روایات جو مکی دور کے واقعات و حالات اور ان سے متعلقہ ہیں، مکی احادیث متصور ہوں گی۔ حضرت ام عطیہؓ مدنی راویہ ہیں ان کی حدیث اس ضمن میں استدلال کے طور پر پیش خدمت ہے جس میں انہوں نے عرب کے رسم و رواج اور مختلف احکامات کا ذکر کیا ہے۔

عَنْ أُمِّ عَطِيَّةَ عَنِ النَّبِيِّ صَلَّى اللَّهُ عَلَيْهِ وَسَلَّمَ قَالَتْ: كُنَّا نُنْهَى أَنْ نُجِدَّ عَلَى مَيِّتٍ فَوْقَ ثَلَاثٍ إِلَّا عَلَى زَوْجٍ أَرْبَعَةِ أَشْهُرٍ وَعَشْرًا وَلَا نَكْتَجِلُ وَلَا نَتَطَيَّبُ وَلَا نَلْبَسُ ثَوْبًا مَصْبُوعًا إِلَّا ثَوْبَ عَصَبٍ وَقَدْ رُخِّصَ لَنَا عِنْدَ الطَّهْرِ إِذَا اغْتَسَلْتَ إِحْدَانَا مِنْ مَحِيضِهَا فِي ثُبْدَةٍ مِنْ كُسْتٍ أَظْفَارُ وَكُنَّا نُنْهَى عَنِ اتِّبَاعِ الْجَنَائِزِ.<sup>33</sup>

ام عطیہؓ سے مروی ہے کہ ہم کو میت پر تین دن سے زیادہ سوگ منانے سے روکا جاتا تھا سوائے شوہر پر کہ اس کی وفات پر چار ماہ دس دن سوگ منایا جاتا تھا۔ اس دوران ہم سرمہ لگاتے نہ خوشبو اور نہ رنگدار کپڑے استعمال کرتے سوائے یمن کی چادروں کے۔ حیض سے پاکی کے وقت ہم کو اجازت دی گئی تھی کہ ہم میں سے کوئی عورت اپنے حیض کے بعد غسل کرتی تو وہ خوشبو کا استعمال کرتی تھی اور ہم کو جنازوں کی مشایعت سے بھی روکا جاتا تھا۔

حضرت عقیف کنڈیؓ مدنی صحابی ہیں اور وہ مکی واقعہ بیان کرتے ہیں۔

عَنْ إِسْمَاعِيلَ بْنِ إِيَّاسٍ بْنِ عَفِيْفٍ الْكِنْدِيِّ عَنْ أَبِيهِ عَنْ جَدِّهِ قَالَ: كُنْتُ امْرَأًا تَاجِرًا فَقَدِمْتُ الْحَجَّ فَأَتَيْتُ الْعَبَّاسَ بْنَ عَبْدِ الْمُطَّلِبِ لِإِتِّبَاعٍ مِنْهُ بَعْضُ التَّجَارَةِ وَكَانَ امْرَأًا تَاجِرًا فَقَالَ لِي لَعْنَةُ بَيْمَى إِذَا خَرَجَ رَجُلٌ مِنْ خِيبَاءٍ قَرِيبٍ مِنْهُ فَتَنَظَّرَ إِلَى الشَّمْسِ فَلَمَّا رَأَى مَا لَتَ يَعْنِي قَامَ يُصَلِّي قَالَ: ثُمَّ خَرَجَتْ امْرَأَةٌ مِنْ ذَلِكَ الْخِيبَاءِ الَّتِي خَرَجَ مِنْهُ ذَلِكَ الرَّجُلُ فَقَامَتْ خَلْفَهُ تُصَلِّي ثُمَّ خَرَجَ غُلَامٌ حِينَ رَابَقَ الْحُلُمَ مِنْ ذَلِكَ الْخِيبَاءِ فَقَامَ مَعَهُ يُصَلِّي. قَالَ: فَقُلْتُ لِلْعَبَّاسِ: مَنْ بَذَا يَا عَبَّاسُ قَالَ: بَذَا مُحَمَّدُ بْنُ عَبْدِ اللَّهِ بْنِ عَبْدِ الْمُطَّلِبِ ابْنُ أَجَى قَالَ: فَقُلْتُ: مَنْ بَذِي الْمَرْأَةُ قَالَ: بَذِي امْرَأَتُهُ خَدِيجَةُ ابْنَةُ خُوَيْلِدٍ. قَالَ: قُلْتُ: مَنْ بَذَا الْفَقَى قَالَ: بَذَا عَلِيُّ بْنُ أَبِي طَالِبٍ ابْنُ عَمِّهِ. قَالَ: فَقُلْتُ: فَمَا بَذَا الَّذِي يَصْنَعُ قَالَ: يُصَلِّي وَيَبُوءُ يَزْعُمُ أَنَّهُ نَبِيٌّ وَلَمْ يَتَّبِعْهُ عَلَى أَمْرِهِ إِلَّا امْرَأَتُهُ وَابْنُ عَمِّهِ بَذَا الْفَقَى وَيَبُوءُ يَزْعُمُ أَنَّهُ سَيُفْتَحُ عَلَيْهِ كُنُوزٌ كَسَرَى وَقِيَصَرَ قَالَ: فَكَانَ عَفِيْفٌ وَيَبُوءُ ابْنُ عَمِّ الْأَشْعَثِ بْنِ قَيْسٍ يَقُولُ: وَأَسْلَمَ بَعْدَ ذَلِكَ فَحَسُنَ إِسْلَامُهُ لَوْ كَانَ اللَّهُ رَزَقَنِي الْإِسْلَامَ يَوْمَئِذٍ فَأَكُونُ ثَالِثًا مَعَ عَلِيٍّ بْنِ أَبِي طَالِبٍ رَضِيَ اللَّهُ عَنْهُ.<sup>34</sup>

حضرت عقیف کنڈیؓ سے، اس نے کہا کہ میں ایک تاجر آدمی تھا، میں ایام حج میں منیٰ میں گیا اور عباس بن عبدالمطلب بھی تاجر آدمی تھے۔ میں ان کے پاس گیا کہ میں ان سے کچھ مال خریدوں اور کچھ فروخت کروں۔ کہتے ہیں کہ اللہ کی قسم ہم وہاں موجود تھے کہ اچانک خیمے میں سے ایک آدمی نکلا اور وہ کعبہ کی طرف متوجہ ہو کر نماز پڑھنے لگا۔ اس کے بعد ایک عورت نکلی وہ بھی کھڑی ہو کر نماز پڑھنے لگی، پھر ایک لڑکا نکلا وہ بھی ان کے ساتھ کھڑا ہو کر نماز پڑھنے لگا۔ میں نے پوچھا کہ اے عباس! یہ کون

ہے؟ اس نے بتایا کہ یہ محمد ﷺ بن عبد اللہ ہے میرا بھتیجا۔ اس نے کہا، میں نے پوچھا: یہ عورت کون ہے؟ اس نے بتایا یہ اس کی بیوی خدیجہ بنت خویلد ہے۔ اس نے کہا، میں نے پوچھا: یہ جو ان کون ہے؟ اس نے بتایا یہ اس کے چچا کا بیٹا علی بن ابی طالب ہے۔ اس نے کہا، پھر میں نے پوچھا کہ یہ کیا کر رہا ہے؟ اس نے کہا کہ وہ نماز پڑھ رہا ہے اور وہ یہ دعویٰ رکھتا ہے کہ اللہ عز و جل نے اس کو نبی بنا کر بھیجا ہے۔ اور اس پر اس کی بیوی اور اس کے چچا زاد کے سوا کسی نے اس کی پیروی نہیں کی۔ اور وہ یہ دعویٰ رکھتا ہے کہ عنقریب قیصر و کسریٰ کے خزانے اس پر کھول دیئے جائیں گے۔ اس نے کہا کہ عقیف چچا شعث بن قیس کا بیٹا تھا۔ وہ کہتا ہے کہ وہ اس کے بعد مسلمان ہوا اور اس کا اسلام اچھا ہے کاش کہ اللہ اسے اس روز اسلام کی نعمت سے نوازتا تو علی بن طالبؑ کے ساتھ وہ تیسرا مسلمان ہوتا۔

عن محمد بن كعب القرظي: أن أول من أسلم من هذه الأمة برسول الله صلى الله عليه وآله وسلم خديجة بنت خويلد وأول رجلين أسلما أبو بكر الصديق وعلي بن أبي طالب رضي الله عنهما وأن أبا بكر الصديق أول من أظهر الإسلام وأن عليا كان يكتُم الإسلام فرقا من أبيه حتى لقيه أبو طالب فقال: أسلمت. قال: نعم قال: وأزر ابن عمك وانصره وقال: أسلم على قبل أبي بكر.<sup>35</sup>

حضرت محمدؐ بن کعب قرظی سے، کہ بے شک سب سے پہلے جو اس امت میں سے رسول اللہ ﷺ پر ایمان لائیں وہ خدیجہ بنت خویلد ہیں۔ اور پہلے دو شخص جو مسلمان ہوئے وہ ابو بکر صدیق اور علی بن ابی طالب ہیں۔ اور بے شک ابو بکر پہلے شخص ہیں جنہوں نے اسلام کو ظاہر کیا جبکہ علی ابھی تک اسلام کو اپنے والد کے ڈر سے چھپا رہے تھے، یہاں تک کہ ابو طالب ان سے ملے اور پوچھا کہ کیا تم مسلمان ہو گئے ہو؟ اس نے بتایا، جی ہاں! اس نے کہا اچھا پھر اپنے چچا زاد کی تائید و نصرت کرنا اور کہتے ہیں کہ علی ابو بکر سے پہلے اسلام لائے تھے۔

### 3۔ مکی راوی۔ عمومی احکام پر مبنی احادیث

وہ احادیث جو واقعات و حالات اور قرآن سے نہ مکی ہوں نہ مدنی ہوں تو ان کی مکی ومدنی تقسیم کا دار و مدار اس کے راوی پر ہوگا۔ راوی مکی ہے تو حدیث بھی مکی متصور ہوگی۔ مثال کے طور پر حضرت ابو بکر صدیقؓ کی روایت جس میں مسواک کی فضیلت بیان کی گئی ہے۔

عَنْ أَبِي بَكْرٍ الصِّدِّيقِ: أَنَّ النَّبِيَّ صَلَّى اللَّهُ عَلَيْهِ وَسَلَّمَ قَالَ: السِّوَاكُ مَطَهْرَةٌ لِلْفَمِ مَرْضَاءٌ لِلرَّبِّ.<sup>36</sup>

حضرت ابو بکر صدیقؓ سے مروی ہے کہ رسول اللہ ﷺ نے ارشاد فرمایا مسواک منہ کی پاکیزگی اور پروردگار کی خوشنودی کا باعث ہے۔

عَنْ عَائِشَةَ قَالَتْ: قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ: قَالَ لِي جَبْرِيلُ عَلَيْهِ السَّلَامُ: قَلْبْتُ الْأَرْضَ مَشَارِقَهَا وَمَغَارِبَهَا فَلَمْ أَجِدَ رَجُلًا أَفْضَلَ مِنْ مُحَمَّدٍ وَقَلْبْتُ الْأَرْضَ مَشَارِقَهَا وَمَغَارِبَهَا فَلَمْ أَجِدَ بَنِي أَبِ أَفْضَلَ مِنْ بَنِي بَاشِمٍ.<sup>37</sup>

سیدہ عائشہؓ فرماتی ہیں کہ رسول اللہ ﷺ نے فرمایا کہ مجھے جبرائیلؑ نے کہا کہ میں نے زمین کی تمام مشرقیں اور تمام مغربیں چھان ماریں مگر مجھے محمد ﷺ سے افضل کوئی آدمی نہیں ملا اور زمین کی مشرق و مغرب چھان ماریں مگر بنو ہاشم سے افضل کوئی

خاندان نہیں پایا۔<sup>38</sup>

مدنی احادیث کی اقسام

مدنی احادیث کی بھی تین اقسام ہیں۔

1۔ مکی راوی۔ مدنی احادیث

مکی رواۃ سے مروی وہ احادیث مدنی ہوں گی جو مدنی عہد نبوی کے واقعات و حالات، احکام و معاملات اور اوامر و نواہی وغیرہ پر مشتمل ہوں گی۔

حضرت ابو بکر صدیقؓ کی حدیث اس ضمن میں استدلال کے طور پر پیش خدمت ہے جس میں انہوں نے عرب کے رسم و رواج اور مختلف احکامات کا ذکر کیا ہے۔

عَنْ أَبِي بَكْرٍ قَالَ: كُنْتُ عِنْدَ النَّبِيِّ صَلَّى اللَّهُ عَلَيْهِ وَسَلَّمَ جَالِسًا فَجَاءَ مَاعِزُ بْنُ مَالِكٍ فَاعْتَرَفَ عِنْدَهُ مَرَّةً فَرَدَّهُ ثُمَّ جَاءَهُ فَاعْتَرَفَ عِنْدَهُ الثَّانِيَةَ فَرَدَّهُ ثُمَّ جَاءَهُ فَاعْتَرَفَ الثَّلَاثَةَ فَرَدَّهُ فَقُلْتُ لَهُ: إِنَّكَ إِنِ اعْتَرَفْتَ الرَّابِعَةَ رَجَمَكَ قَالَ: فَاعْتَرَفْتُ الرَّابِعَةَ فَحَبَسَهُ ثُمَّ سَأَلَ عَنْهُ فَقَالُوا: مَا نَعْلَمُ إِلَّا خَيْرًا قَالَ: فَأَمَرَ بِرَجْمِهِ.<sup>39</sup>

حضرت ابو بکر صدیقؓ فرماتے ہیں کہ ایک مرتبہ نبی کریم ﷺ کی مجلس میں بیٹھا ہوا تھا، اتنی دیر میں ماعز بن مالک آگئے اور ایک مرتبہ بدکاری کا اعتراف نبی ﷺ کے سامنے کیا، نبی ﷺ نے انہیں واپس بھیج دیا، دوسری مرتبہ بھی ایسا ہی ہوا، تیسری مرتبہ جب آپ ﷺ نے انہیں واپس بھیجا تو میں نے ان سے کہا اگر تم نے چوتھی مرتبہ بھی اعتراف کر لیا تو نبی ﷺ تمہیں رجم کی سزا دیں گے، تاہم انہوں نے چوتھی مرتبہ آکر بھی اعتراف جرم کر لیا، نبی ﷺ نے انہیں روک لیا اور لوگوں سے ان کے متعلق دریافت کیا، لوگوں نے بتایا کہ ہمیں تو ان کے بارے میں خیر ہی کا علم ہے، بہر حال! ضابطے کے مطابق نبی ﷺ نے انہیں رجم کرنے کا حکم دے دیا۔

حضرت ابو بکرؓ کی روایت سورہ مائدہ کی تفسیر کے بارے میں ہے۔ سورہ مائدہ مدنی سورت ہے۔

حَدَّثَنَا قَيْسٌ قَالَ: قَامَ أَبُو بَكْرٍ رَضِيَ اللَّهُ عَنْهُ فَحَمِدَ اللَّهَ عَزَّ وَجَلَّ وَأَتَى عَلَيْهِ فَقَالَ: يَا أَيُّهَا النَّاسُ إِنَّكُمْ تَقْرَأُونَ هَذِهِ آيَةَ: يَا أَيُّهَا الَّذِينَ آمَنُوا عَلَيْكُمْ أَنْفُسُكُمْ لَا يَضُرُّكُمْ مَنْ ضَلَّ إِذَا ابْتَدَيْتُمُ الْمَائِدَةَ: إِلَى آخِرِ الْآيَةِ وَإِنَّكُمْ تَضَعُونَهَا عَلَى غَيْرِ مَوْضِعِهَا وَإِنِّي سَمِعْتُ رَسُولَ اللَّهِ صَلَّى اللَّهُ عَلَيْهِ وَسَلَّمَ يَقُولُ: خُ إِنَّ النَّاسَ إِذَا رَأَوْا الْمُنْكَرَ لَا يُغَيِّرُوهُ أَوْشَكَ اللَّهُ أَنْ يُعْطِيَهُمْ بِعِقَابِهِ. قَالَ: وَسَمِعْتُ أَبَا بَكْرٍ يَقُولُ: يَا أَيُّهَا النَّاسُ إِنِّي أَتَاكُمْ وَالْكَذِبُ فَإِنَّ الْكَذِبَ مُجَانِبٌ لِلْإِيمَانِ.<sup>40</sup>

ایک مرتبہ حضرت ابو بکرؓ خطبہ ارشاد فرمانے کے لیے کھڑے ہوئے تو اللہ تعالیٰ کی حمد و ثناء کرنے کے بعد فرمایا اے لوگو! تم اس آیت کی تلاوت کرتے ہو۔

يَا أَيُّهَا الَّذِينَ آمَنُوا عَلَيْكُمْ أَنْفُسُكُمْ لَا يَضُرُّكُمْ مَنْ ضَلَّ إِذَا ابْتَدَيْتُمُ -- إِلَى آخِرِ الْآيَةِ.

اے ایمان والو! تم اپنی فکر کرو، اگر تم راہ راست پر ہو تو کوئی گمراہ شخص تمہیں نقصان نہیں پہنچا سکتا۔

لیکن تم اسے اس کے صحیح مطلب پر محمول نہیں کرتے۔ میں نے نبی ﷺ کو یہ فرماتے ہوئے سنا ہے کہ جب لوگ گناہ کا کام

## احادیث کی مکی و مدنی تقسیم۔ ایک جائزہ

ہوتے ہوئے دیکھیں اور اسے بدلنے کی کوشش نہ کریں تو عنقریب ان سب کو اللہ کا عذاب گھیر لے گا اور میں نے حضرت صدیق کویہ فرماتے ہوئے بھی سنا کہ جھوٹ سے اپنے آپ کے بچاؤ، کیونکہ جھوٹ ایمان سے الگ ہے۔

### 2۔ مدنی راوی۔ مدنی احادیث

مدنی عہد نبوی کے واقعات و حالات، احکام و معاملات اور اوامر و نواہی وغیرہ سے متعلقہ وہ تمام احادیث جو مدنی رواۃ سے مروی ہیں، مدنی احادیث کہلائیں گی۔

حضرت عبداللہ بن سائبؓ کی حدیث اس ضمن میں استدلال کے طور پر پیش خدمت ہے:

عَنْ عَبْدِ اللَّهِ بْنِ السَّائِبِ: أَنَّ رَسُولَ اللَّهِ صَلَّى اللَّهُ عَلَيْهِ وَسَلَّمَ صَلَّى يَوْمَ الْفَتْحِ فَوَضَعَ نَعْلَيْهِ عَنْ يَسَارِهِ.<sup>41</sup>  
حضرت عبداللہ بن سائبؓ سے مروی ہے کہ نبی ﷺ نے فتح مکہ کے دن نماز پڑھی تو اپنی جوتیاں بائیں جانب اتاریں۔

حضرت ابوسعید خدریؓ کی غزوہ خندق سے متعلقہ ایک روایت اور ایک واقعہ انصاری صحابی کا درج ذیل ہے۔

حَدَّثَنِي زَيْدُ بْنُ أَبِي سَعِيدٍ الْخُدْرِيُّ عَنْ أَبِيهِ قَالَ: قُلْنَا يَوْمَ الْخَنْدَقِ: يَا رَسُولَ اللَّهِ بَلْ مِنْ شَيْءٍ نَقُولُهُ فَقَدْ بَلَغَتِ الْقُلُوبُ الْحَنَاجِرَ قَالَ: نَعَمْ اللَّهُمَّ اسْتُرْ عَوْرَاتِنَا وَآمِنْ رَوْعَاتِنَا قَالَ: فَضَرَبَ اللَّهُ عَزَّ وَجَلَّ وَجُوهَ أَعْدَائِهِ بِالرِّيحِ فَهَزَمَهُمُ اللَّهُ عَزَّ وَجَلَّ بِالرِّيحِ.<sup>42</sup>

حضرت ابوسعیدؓ سے مروی ہے کہ ہم نے خندق کے دن عرض کیا یا رسول اللہ ﷺ! ہمارے دل تو اچھل کر حلق میں آگئے ہیں، کوئی دعا پڑھنے کے لیے ہو تو بتا دیجئے؟ نبی ﷺ نے فرمایا! یہ دعا پڑھو کہ  
اللَّهُمَّ اسْتُرْ عَوْرَاتِنَا وَآمِنْ رَوْعَاتِنَا

”اے اللہ! ہمارے عیوب پر پردہ ڈال اور ہمارے خوف کو امن سے تبدیل فرما۔“

اس کے بعد اللہ نے دشمنوں پر آندھی کو مسلط کر دیا اور انہیں شکست سے دوچار کر دیا۔

عَنْ أَبِي سَعِيدٍ أَنَّ رَجُلًا مِنَ الْأَنْصَارِ كَانَتْ بِهِ حَاجَةٌ فَقَالَ لَهُ أَبُلَهُ: آيَتِ النَّبِيِّ صَلَّى اللَّهُ عَلَيْهِ وَسَلَّمَ فَاسْأَلْهُ فَأَتَاهُ وَبُؤَ يَخْطُبُ وَبُؤَ يَقُولُ: مَنْ اسْتَعْفَ أَعْفَهُ اللَّهُ وَمَنْ اسْتَعْفَى أَغْنَاهُ اللَّهُ وَمَنْ سَأَلْنَا فَوَجَدْنَا لَهُ أَعْطَيْنَاهُ قَالَ: فَذَبَبَ وَلَمْ يَسْأَلْ.<sup>43</sup>

حضرت ابوسعیدؓ سے مروی ہے کہ ایک انصاری آدمی کو کسی ضرورت نے آگھیرا، اس کے اہل خانہ نے اس سے کہا کہ جا کر نبی ﷺ سے امداد کی درخواست کرو۔ چنانچہ وہ نبی ﷺ کی خدمت میں حاضر ہوا، اس وقت نبی ﷺ خطبہ دیتے ہوئے ارشاد فرما رہے تھے جو شخص عفت طلب کرتا ہے، اللہ اسے عفت عطا فرمادیتا ہے، جو اللہ سے غنا طلب کرتا ہے، اللہ اسے غنی کر دیتا ہے اور جو شخص ہم سے کچھ مانگے اور ہمارے پاس موجود بھی ہو تو ہم اسے دے دیں گے، یہ سن کر وہ آدمی واپس چلا گیا، اس نے نبی ﷺ سے کچھ نہ مانگا۔

### 3۔ مدنی راوی۔ عمومی احکام پر مبنی احادیث

وہ احادیث جو واقعات و حالات اور قرآن سے نہ مکی ہوں نہ مدنی ہوں تو ان کی مکی و مدنی تقسیم کا دار و مدار اس کے راوی پر ہوگا۔ راوی

کے مدنی ہونے کی صورت میں حدیث مدنی تصور کی جائے گی۔

حضرت عثمان بن طلحہؓ مدنی راوی ہیں انہوں نے صلح حدیبیہ کے موقع پر اسلام قبول کیا۔ ان کی حدیث اس ضمن میں استدلال کے طور پر پیش خدمت ہے:

عَنْ عُثْمَانَ بْنِ طَلْحَةَ: أَنَّ النَّبِيَّ صَلَّى اللَّهُ عَلَيْهِ وَسَلَّمَ دَخَلَ الْبَيْتَ فَصَلَّى رُكْعَتَيْنِ وَجَابَكَ حِينَ تَدْخُلُ بَيْنَ السَّارِيَتَيْنِ - <sup>44</sup>

حضرت عثمان بن طلحہؓ سے مروی ہے کہ نبی ﷺ نے بیت اللہ کے اندر داخل ہوتے وقت بالکل سامنے، دو ستونوں کے درمیان دو رکعتیں پڑھی تھیں۔

حضرت حسین بن علی بن طالبؓ اور حضرت حسن بن علی بن طالبؓ کی درج ذیل روایات پیش خدمت ہیں۔  
عَنْ عَلِيِّ بْنِ حُسَيْنٍ عَنْ أَبِيهِ رَضِيَ اللَّهُ عَنْهُ قَالَ: قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ: مِنْ حُسْنِ إِسْلَامِ الْمَرْءِ تَرْكُهُ مَا لَا يَعْنِيهِ - <sup>45</sup>

حضرت حسین بن علی بن طالبؓ سے مروی ہے کہ رسول اللہ ﷺ نے فرمایا کہ انسان کے اسلام کی خوبی یہ ہے کہ وہ بیکار کاموں کو چھوڑ دے۔

### خلاصہ کلام

وحی متلو کی طرح وحی غیر متلو کی مکی و مدنی تقسیم بھی ناگزیر ہے۔ اگرچہ یہ کام مشکل ہے مگر ناممکن ہرگز نہیں ہے۔ احادیث کی مکی اور مدنی تقسیم صحابہ کرام کی مکی و مدنی پہچان کے مرہون منت ہے۔ اگر یوں کہا جائے کہ ان کی اس پہچان کے بغیر احادیث کی تقسیم ممکن ہی نہیں تو بے جا نہ ہوگا۔ بالفاظ دیگر یہی ایک کسوٹی ہے جس پر مذکورہ تقسیم کا دار و مدار ہے۔ کتب سیر، تاریخ اور اسماء الرجال کی مدد سے رسول اللہ ﷺ کے اصحاب کو مکی و مدنی لحاظ سے اصطلاحات میں بیان کردہ اصول و ضوابط کے مطابق تقسیم کیا جاسکتا ہے۔ مذکورہ تقسیم بلاشبہ ادوار حیات مطہرہ ﷺ کے ان مخصوص حالات اور عوامل و عناصر سے آگاہی میں مدد و معاون ثابت ہوگی جن کے موافق اسلامی احکامات کا بتدریج نزول ہوا اور بالآخر تکمیل تک پہنچے۔ مکہ اور مدینہ کے تہذیبی و تمدنی، معاشی و معاشرتی اور سیاسی و مذہبی حالات کا ادراک سہل ہوگا۔ احادیث نبویہ ﷺ کے مضامین کو ایسے انداز میں پیش کیا جاسکے گا جس سے ادوار حیات مقدسہ ﷺ کی مخصوص اور جداگانہ مگر باہم مربوط حیثیت کو نمایاں کیا جاسکے گا۔ یہی نہیں بلکہ نہ صرف فقہی تسلسل کے لیے اخذ و استنباط مسائل اور ان کے حل میں مجتہدین اور فقہاء مستفید ہوں گے۔ مقدم و متاخر احادیث کا ادراک، ناسخ و منسوخ کی معرفت، احکام شرعیہ کی حالات کے ساتھ مناسبت اور احکام میں بتدریج ارتقاء میں پوشیدہ حکمتوں کا فہم بھی حاصل ہوگا۔



This work is licensed under a Creative Commons Attribution 4.0 International Licence.

## حواشی وحوالہ جات

- <sup>1</sup> القرآن الکریم 9:15۔
- <sup>2</sup> ابوالبقاء الحنفی، ایوب بن موسیٰ الحسینی، الکلیات معجم فی المصطلحات والفروق اللغویة، فصل الحاء، (بیروت: مؤسسه الرساله، س ن)، ج 1، ص 370۔
- <sup>3</sup> محمد جمال الدین القاسمی، قواعد التحديث من فنون مصطلح الحديث، باب ما هیة الحديث والخبر والاثار، (بیروت: دار الکتب العلمیہ، س ن)، ج 1، ص 61۔ حسن بن قاسم، توضیح المقاصد والمسالك بشرح ألفیه ابن مالک، شرح و تحقیق: عبد الرحمن علی سلیمان، باب التصغیر، (قاہرہ: دار الفكر العربی، 2008ء)، ج 3، ص 1425۔
- <sup>4</sup> قرآن میں لفظ حدیث کا استعمال مختلف مقامات پر کیا گیا ہے جیسے القرآن الکریم 23:39-19:34-44:23۔
- <sup>5</sup> القرآن الکریم 52:34۔
- <sup>6</sup> محمد بن اسماعیل البخاری، الجامع الصحیح، کتاب العلم، باب الحرص علی الحديث، (قاہرہ: دار طوق النجاة، 1422ھ)، رقم الحديث 99، ج 1، ص 31۔
- <sup>7</sup> شمس الدین محمد بن یوسف کرمانی، الکواکب الدراری فی شرح صحیح البخاری، باب ترجمۃ البخاری، (بیروت: دار احیاء التراث العربی، طبع اول، 1356ھ)، ج 1، ص 12۔
- <sup>8</sup> ڈاکٹر مصطفیٰ السباعی، السنہ ومکانتہا فی تشریع الاسلامی، (بیروت: المکتبہ الاسلامی، طبع اول، 1402ھ)، ج 1، ص 90۔
- <sup>9</sup> شمس الدین محمد بن احمد الذہبی، تذکرۃ الحفاظ، (حیدر آباد: دائرۃ المعارف عثمانیہ، طبع رابع، 1376ھ)، ج 1، ص 40۔
- <sup>10</sup> عز الدین ابن الاثیر الجزری، اسد الغابہ، (بیروت: دارالکتب العلمیہ)، ج 3، ص 158۔
- حافظ ابن حجر عسقلانی، تہذیب التہذیب، (مطبعہ دائرۃ المعارف النظامیہ، الہند)، ج 5، ص 11۔
- <sup>11</sup> الذہبی، تذکرۃ الحفاظ، ج 1، ص 44۔
- <sup>12</sup> ایضاً ج 1، ص 2۔
- <sup>13</sup> ایضاً ج 1، ص 6۔
- <sup>14</sup> ایضاً ص 10۔
- <sup>15</sup> ابو عمر یوسف بن عبداللہ بن محمد بن عبد البر، التمهید، (المملکۃ المغربیہ: وزارت الاوقات والشؤون الاسلامیہ، 1394ھ)، ج 1، ص 45۔
- <sup>16</sup> الذہبی، تذکرۃ الحفاظ، ج 1، ص 54۔
- <sup>17</sup> ابن حجر، تہذیب التہذیب، ج 5، ص 65۔
- خطیب بغدادی، تاریخ بغداد، (بیروت: دار الغرب الاسلامی، طبع اول، س ن)، ج 5، ص 331۔
- <sup>18</sup> ایضاً ج 9، ص 214۔
- <sup>19</sup> عبد الرحمن مبارکپوری، مقدمہ تحفۃ الاحوذی، (بیروت: دارالکتب العلمیہ، س ن)، ص 3-2۔
- <sup>20</sup> ابن حجر، تہذیب التہذیب، ج 9، ص 182۔ خطیب بغدادی، تاریخ بغداد، ج 5، ص 321۔
- <sup>21</sup> الذہبی، تذکرۃ الحفاظ، ج 2، ص 16۔ ابن حجر، تہذیب التہذیب، ج 12، ص 280۔

- 22 خطیب بغدادی، تاریخ بغداد، ج 4، ص 412۔
- محدثین اسماعیل ابن کثیر، البدایہ والنہایہ، (بیروت: دار الفکر، 1407ھ)، ج 10، ص 325۔
- 23 الذمی، تذکرۃ الحفاظ، ج 3، ص 13۔ حاجی خلیفہ، کشف الظنون، (قاہرہ: دار الفکر)، ج 2، ص 1660۔
- ابن العماد، شذرات الذهب فی اخبار من ذهب، (بیروت: دار ابن کثیر، طبع اول 1406ھ)، ج 3، ص 30۔
- 24 حاجی خلیفہ، کشف الظنون، ج 2، ص 1612۔ ابن العماد، شذرات الذهب، ج 3، ص 30۔
- 25 ابن العماد، شذرات الذهب، ج 5، ص 221۔
- 26 جلال الدین السیوطی، الاتقان فی علوم القرآن (المحقق: محمد ابوالفضل ابراہیم)، (الہیئۃ المصریۃ العامۃ للکتاب، 1394ھ)، ج 1، ص 36۔
- 27 القرآن الکریم 85:17۔
- 28 ابوالسعادات ابن الاثیر، النہایۃ فی غریب الحدیث والاثار، (بیروت: المکتبۃ العلمیۃ، 1399ھ)، ج 1، ص 5۔
- 29 احمد بن حنبل، مسند احمد، (قاہرہ: دار الحدیث، 1414ھ)، رقم الحدیث: 17480۔
- 30 القرآن الکریم 47-42:29۔
- 31 احمد بن حنبل، مسند احمد، رقم الحدیث: 107۔
- 32 بخاری، الجامع الصحیح، رقم الحدیث: 3869، 3626، 4864، 2627۔
- 33 ایضاً رقم الحدیث: 313۔
- 34 احمد بن حنبل، مسند احمد، رقم الحدیث: 1787۔
- 35 بیہقی، دلائل النبوة، ج 2، ص 163۔
- 36 احمد بن حنبل، مسند احمد، رقم الحدیث: 7۔
- 37 بیہقی، دلائل النبوة، ج 2، ص 156۔
- بخاری، الجامع الصحیح، رقم الحدیث: 4922۔
- 38 ایضاً ج 1، ص 176۔
- 39 احمد بن حنبل، مسند احمد، رقم الحدیث: 41۔
- 40 ایضاً رقم الحدیث: 16۔
- 41 ایضاً رقم الحدیث: 15392۔
- 42 ایضاً رقم الحدیث: 10996۔
- 43 ایضاً رقم الحدیث: 10989۔
- 44 ایضاً رقم الحدیث: 15387۔
- 45 ایضاً رقم الحدیث: 1737۔